

## मुख्य समाचार :-

- प्रधानमंत्री नरेंद्र मोदी ने नई दिल्ली के यशोभूमि में नौवीं इंडिया मोबाइल कांग्रेस का उद्घाटन किया।
- विश्व बैंक ने मजबूत घरेलू माँग और जीएसटी सुधारों के सकारात्मक प्रभाव के कारण चालू वित्त वर्ष के लिए भारत की विकास दर का अनुमान बढ़ाकर साढ़े छह प्रतिशत किया।
- प्रदेशभर में मिलावटखोरों के खिलाफ खाद्य संरक्षा एवं औषधि प्रशासन विभाग का सघन अभियान जारी।
- **और,** गोविंद बल्लभ पंत कृषि एवं प्रौद्योगिक विश्वविद्यालय, पंतनगर में आगामी 10 अक्टूबर से 118वां अखिल भारतीय किसान मेला एवं कृषि उद्योग प्रदर्शनी आयोजित की जाएगी।

### मोबाइल कांग्रेस

प्रधानमंत्री नरेन्द्र मोदी ने आज नई दिल्ली के यशोभूमि में नौवीं इंडिया मोबाइल कांग्रेस का उद्घाटन किया। इस अवसर पर प्रधानमंत्री ने कहा कि इंडिया मोबाइल कांग्रेस और दूरसंचार क्षेत्र में भारत की सफलता, आत्मनिर्भर भारत के विजन की ताकत को प्रदर्शित करती है।

#### **1 बाइट— पीएम 45 से.**

इंडिया मोबाइल कांग्रेस का आयोजन दूरसंचार विभाग और सेल्युलर ऑपरेटर्स एसोसिएशन ऑफ इंडिया ने संयुक्त रूप से किया है। भारत मोबाइल कांग्रेस का विषय इनोवेट टू ट्रांसफॉर्म है। यह आयोजन डिजिटल परिवर्तन और सामाजिक प्रगति के लिए नवाचार को बढ़ावा देने के प्रति भारत की वचनबद्धता का परिचायक है।

### विश्व बैंक

विश्व बैंक ने भारत की आर्थिक वृद्धि दर वित्त वर्ष 2026 में 6 दशमलव 5 प्रतिशत रहने का अनुमान व्यक्त किया है। इससे पहले जून में विश्व बैंक ने वृद्धि दर 6 दशमलव 3 प्रतिशत रहने का अनुमान लगाया था।

### उच्च न्यायालय

विद्यालयी शिक्षा विभाग के अंतर्गत सहायक अध्यापक— एलटी के एक हजार 352 पदों पर चयनित अभ्यर्थियों के नियुक्ति प्रक्रिया पर लगा उत्तराखंड उच्च न्यायालय का स्थगन हटा दिया गया है। शिक्षा मंत्री डॉ. धन सिंह रावत ने कहा कि इस निर्णय से चयनित अभ्यर्थियों को बड़ी राहत मिली है। विभाग द्वारा अब सभी इन चयनित अभ्यर्थियों को शीघ्र नियुक्ति प्रदान की जाएगी। उन्होंने कहा कि यह निर्णय प्रदेश में शिक्षा व्यवस्था को सुदृढ़ करने की दिशा में एक महत्वपूर्ण कदम साबित होगा।

### राष्ट्रीय शिक्षा नीति

उच्च शिक्षा उन्नयन समिति के उपाध्यक्ष डॉ. देवेन्द्र भसीन ने कहा कि राष्ट्रीय शिक्षा नीति के तहत युवाओं के कौशल विकास पर विशेष ध्यान दिया जा रहा है। अब लक्ष्य यह है कि विश्वविद्यालयों से डिग्री प्राप्त करने वाले छात्र केवल सैद्धांतिक ज्ञान तक सीमित न रहें, बल्कि उनके पास व्यावहारिक कौशल और रोजगारोन्मुख जानकारी भी हो। डॉ. देवेन्द्र भसीन ने बताया कि समिति उद्योग जगत से लगातार संवाद कर रही है, ताकि इंडस्ट्री की आवश्यकताओं के अनुरूप पाठ्यक्रम तैयार किए जा सकें। इससे छात्रों को न केवल रोजगार प्राप्त करने में मदद मिलेगी, बल्कि उन्हें स्वरोजगार के अवसर भी मिलेंगे।

### मिलावटखोरी अभियान

प्रदेशभर में मिलावटखोरों के खिलाफ खाद्य संरक्षा एवं औषधि प्रशासन विभाग— एफडीए का सघन अभियान जारी है। त्योहारी सीजन को देखते हुए सभी जिलों में एफडीए की टीमों मावा, पनीर, घी, दूध और मिठाइयों की जांच कर रही हैं।

स्वास्थ्य सचिव एवं आयुक्त डॉ. आर. राजेश कुमार ने निर्देश दिए हैं कि सैंपलों की जांच तेजी से की जाए ताकि दोषियों के खिलाफ तुरंत कानूनी कार्रवाई हो सके।

एफडीए के अपर आयुक्त ताजबेर सिंह जग्गी के नेतृत्व में देहरादून, हरिद्वार, ऊधमसिंह नगर, नैनीताल और चारधाम यात्रा मार्गों पर छापेमारी अभियान चल रहा है।

हरिद्वार जिले के भगवानपुर में पुलिस और खाद्य सुरक्षा विभाग की संयुक्त टीम ने एक वाहन से बिना गुणवत्ता प्रमाणन वाले डेयरी उत्पाद जब्त किए। उत्पादों पर एफ०एस०एस०ए०आई मानक अंकन या लेबलिंग नहीं थी। टीम ने उत्पादों को जब्त कर वाहन चालक और सप्लायर के खिलाफ मामला दर्ज किया। वहीं, ऋषिकेश में एक वाहन से नकली घी, मिल्क पाउडर और क्रीम की खेप पकड़ी गई। ये उत्पाद बिना प्रमाणपत्र के सप्लाई किए जा रहे थे। नमूने जांच के लिए प्रयोगशाला भेजे गए हैं।

मुख्यमंत्री पुष्कर सिंह धामी ने कहा है कि त्योहारी सीजन में खाद्य पदार्थों की गुणवत्ता से समझौता करने वालों के खिलाफ जीरो टॉलरेंस नीति अपनाई जाएगी। वहीं, स्वास्थ्य विभाग ने उपभोक्ताओं से अपील की है कि खाद्य सामग्री खरीदते समय पैकेजिंग, लेबलिंग और निर्माण तिथि अवश्य जांचें और किसी संदिग्ध उत्पाद की जानकारी विभाग को दें।

### किसान मेला

गोविंद बल्लभ पंत कृषि एवं प्रौद्योगिक विश्वविद्यालय, पंतनगर में आगामी 10 अक्टूबर से 118वां अखिल भारतीय किसान मेला एवं कृषि उद्योग प्रदर्शनी आयोजित की जाएगी। इसका मुख्य आकर्षण कृषि बीजों के साथ ही विश्वविद्यालय द्वारा प्रदर्शित नवीनतम तकनीक स्टार्टअप के लिए युवाओं के आकर्षण का बिंदु होगा। चार दिवसीय मेले का शुभारंभ राज्यपाल लेफ्टिनेंट जनरल गुरमीत सिंह करेंगे। विश्वविद्यालय के कुलपति डॉ. मनमोहन सिंह चौहान ने यह जानकारी देते हुए बताया कि मेले में करीब 500 स्टॉल लगाए जाएंगे। इनमें विश्वविद्यालय में विकसित नवीनतम तकनीकों और उन्नत बीजों का भी प्रदर्शन किया जाएगा। इसके अलावा गोष्ठियों का आयोजन भी किया जाएगा, जिसमें किसानों को कृषि की नई तकनीकों, बीजों और उत्पादन को बढ़ावा देने की जानकारी दी जाएगी।

### गौचर मेला बैठक

चमोली जिले के गौचर में आयोजित होने वाले 73वें राजकीय औद्योगिक विकास एवं सांस्कृतिक मेले की तैयारियों के संबंध में जिलाधिकारी संदीप तिवारी की अध्यक्षता में बैठक हुई। राजकीय इंटर कॉलेज गौचर के सभागार में आयोजित बैठक में मेलाधिकारी व कर्णप्रयाग के उप जिलाधिकारी सोहन रांगण ने पिछले मेले के खर्चों का विवरण प्रस्तुत किया। मेलाध्यक्ष व जिलाधिकारी ने बताया कि आपदा के दौरान बेहतर कार्य करने वाले अधिकारियों को इस अवसर पर सम्मानित किया जाएगा।

### राष्ट्रीय परीक्षण एजेंसी

राष्ट्रीय परीक्षण एजेंसी— एनटीए ने विश्वविद्यालय अनुदान आयोग राष्ट्रीय पात्रता परीक्षा—यूजीसी नेट दिसंबर—2025 के लिए पंजीकरण प्रक्रिया शुरू कर दी है। इच्छुक उम्मीदवार आधिकारिक वेबसाइट पर उपलब्ध लिंक द्वारा इस परीक्षा के लिए आवेदन कर सकते हैं। पात्र उम्मीदवारों को जूनियर रिसर्च फेलोशिप प्रदान करने और सहायक प्रोफेसर के रूप में नियुक्त करने तथा 85 विषयों में पीएचडी में दाखिले के लिए परीक्षा का आयोजन होगा।

**अंत में मुख्य समाचार एक बार फिर—**

### **(ST in Background) 8 Sec**

- प्रधानमंत्री नरेंद्र मोदी ने नई दिल्ली के यशोभूमि में नौवीं इंडिया मोबाइल कांग्रेस का उद्घाटन किया।
- विश्व बैंक ने मज़बूत घरेलू माँग और जीएसटी सुधारों के सकारात्मक प्रभाव के कारण चालू वित्त वर्ष के लिए भारत की विकास दर का अनुमान बढ़ाकर साढ़े छह प्रतिशत किया।

- प्रदेशभर में मिलावटखोरों के खिलाफ खाद्य संरक्षा एवं औषधि प्रशासन विभाग का सघन अभियान जारी।
- और, गोविंद बल्लभ पंत कृषि एवं प्रौद्योगिक विश्वविद्यालय, पंतनगर में आगामी 10 अक्टूबर से 118वां अखिल भारतीय किसान मेला एवं कृषि उद्योग प्रदर्शनी आयोजित की जाएगी।

इसके साथ ही प्रादेशिक समाचार का ये अंक समाप्त हुआ, अगला समाचार बुलेटिन भाम साढ़े छह बजे प्रसारित किया जाएगा। नमस्कार !